

ӨЗБЕКИСТАН ПЕРЗИДЕНТИНИҢ АҚШҚА САПАРЫ

 [Betti PDF ta'rizde ju'klep ali'w \(68 Kb\)](#)  [Versiyasi](#)  [Betti doc ta'rizde ju'klep ali'w \(68 KB\)](#)

НЬЮ-ЙОРК, 19-сентябрь. ӨзАның арнаулы хабаршысы Анвар САМАДОВ хабар етеди.

Өзбекистан Республикасы Президенти Шавкат Мирзиёевтың Америка Курама Штатларына сапары нәтийжели ушырасыўлар хәм илажларға бай болмақта.

Шавкат Мирзиёев 19-сентябрь күни Бирлескен Миллетлер Шөлкеми Бас Ассамблеясының 72-сессиясында шығып сөйледи. Шығып сөйлеўинде билдирилген идеялар хәм басламалар жыйналғанларда үлкен қызығыўшылық оятты.

БМШтың Нью-Йорк қаласындағы бас резиденциясында Өзбекистан Республикасы Президенти Шавкат Мирзиёевтың Бирлескен Миллетлер Шөлкеми Инсан ҳуқықлары бойынша Жоқары комиссары Зайд Раад ал-Хусайн менен ушырасыўы болып өтти.

Президентимиз Өзбекистан пуқаралық жәмийетин буннан былай да раўажландырыўдың, ҳақықый демократиялық ҳуқықый мәмлекет қурыўдың қатаң тәрәпдары екенин атап өтти.

Шавкат Мирзиёев 2017-2021-жылларда Өзбекистан Республикасын буннан былай да раўажландырыў бойынша Хәрекетлер стратегиясы шеңберинде әмелге асырылып атырған кең көлемли өзгерислерди қоллап-қуўатлап атырғаны ушын Жоқары комиссарға миннетдаршылық билдирди.

Жоқары комиссар Өзбекистанда әмелге асырылып атырған реформаларды қоллап-қуўатлайтуғынын тағы бир мәрте дәлилдеди және 2017-2021-жылларда Өзбекистан Республикасын буннан былай да раўажландырыў бойынша Хәрекетлер стратегиясы кең көлемли жаңаланыўлар ушын бекем тийкар болып атырғанын атап өтти.

Зайд Раад ал-Хусайн елимиз хәм Инсан ҳуқықлары бойынша Жоқары комиссар басқармасы (ИХЖКБ) арасындағы әмелий хәм ашық сөйлесиўди кеңейтиўге хәм бекемлеўге жаңа пәт бағышлаған 2017-жыл май айында Өзбекистанға әмелге асырған сапарының жуўмақларын жоқары бақалады. Июнь айында парламент Басқарма менен бирге ислесиў бойынша 90нан аслам илаждан ибарат хәрекетлердиң режесин қабыл етти. ИХЖКБның Бишкектеги регионаллық офиси менен белсенди бирге ислесиў раўажланбақта. Сентябрь айының басында бул офистің басшысы Өзбекистанда болды. Сентябрь айының ақырында БМШтың дин хәм исеним еркинлиги мәселеси бойынша арнаулы баянатшысы А.Шахидтың Өзбекистанға сапар етиўи режелестирилген.

Зайд Раад ал-Хусайн Шавкат Мирзиёевқа 2017-жыл 10-11-ноябрь күнлери Самарқандта өтетуғын Орайлық Азияда кәўипсизлик хәм турақлы раўажланыўдың әҳмийетли машқалалары бойынша халықаралық әнжуманға қатнасыўға мирәт еткени ушын миннетдаршылық билдирди және Өзбекистан Республикасы менен инсан ҳуқықлары мәселеси бойынша әмелий бирге ислесиўди даўам еттириўге таяр екенин билдирди.

Өзбекистан Республикасы Президенти Шавкат Мирзиёев өзи ушын ажыратылған резиденцияда Халықаралық валюта қорының бийлик беріўши директоры Кристин Лагардты қабыл етти.

Мәмлекетимиз басшысы бул ушырасыўдан кеўли толғанын билдирип, Халықаралық валюта қоры жәхән экономикасындағы жағдайдың жақсыланыўында әҳмийетли орын ийелеп атырғанын атап өтти.

Қор елимизде әмелге асырылып атырған экономикалық реформаларды қоллап-қуўатламақта. Быйыл май айында Өзбекистан делегациясы Халықаралық валюта қорында валюта сиясатын реформалаў бойынша ушырасыў өткерди. Июль хәм сентябрь айларында Қордың экспертлери Өзбекистанға келип, министрлик хәм ведомстволарда экономикалық реформалар бойынша пикир алысты.

Қордың бийлик беріўши директоры 2017-2021-жылларда Өзбекистан Республикасын раўажландырыўдың бес тийкарғы бағдары бойынша Хәрекетлер стратегиясына муўапық экономикалық хәм структуралық реформалар табыслы әмелге асырылып атырғаны менен мәмлекетимиз басшысын қутлықлады.

Президентимиздің 2017-жыл 2-сентябрьдеги «Валюта сиясатын либералластырыў бойынша биринши гезектеги илажлар ҳақында»ғы пәрманына муўапық валюта айланысында базар механизмлери енгизилгени тараўдағы ҳәкимшилиқ тосқынлықларды сапластырды, бизнес үәкиллери ушын теңдей шараятлар жаратты.

Кристин Лагард Шавкат Мирзиёевтың басшылығында Өзбекистанда әмелге асырылып атырған кең көлемли реформалар процесинде экономикалық хәм социаллық турмыстың турақлылығын тәмийинлеўге айрықша итибар қаратылып атырғаны дыққатқа ылайық екенин атап өтти.

Ушырасыўда валюта реформасы процесинде мәмлекетлик уйымларды хәм коммерциялық банклерди қоллап-қуўатлаў, саўдадағы тарифлерди азайтыў, социаллық қорғаўға мүтәж халықты қорғаў бойынша әмелге асырылған жумыслар туўралы сөз болды. Мәмлекетлик бюджетти профицит пенен орылаў, салық ҳәкимшилиги хәм мәмлекетлик статистика саласын түп-тийкарынан жақсылаў, банк системасының турақлылығын тәмийинлеў, сыртқы саўда сиясатын еркинлестириў сыяқлы гезектеги ўазыйпаларға итибар қаратылды.

Өзбекистан менен Халықаралық валюта қорының бирге ислесиўин кеңейтиў, елимизде исбилерменлик хәм инвестициялық орталығын жетилистириў мәселелери бойынша пикир алысылды.

Кристин Лагард Халықаралық валюта қоры техникалық көмеклесиў хәм экономикалық сиясат мәселелери бойынша усыныслар беріў арқалы Өзбекистанның қаржы системасында әмелге асырылып атырған илажларды қоллап-қуўатлаўға таяр екенин билдирди.

Өзбекистан Республикасы Президенти Шавкат Мирзиёев АҚШтың жетекши компанияларының басшыларын қабыл етти. Ушырасыўда Америка – Өзбекистан саўда палатасының баслығы Кэролин Ләмм, «Женерал Электрик» компаниясының Президенти Рон Полетт, «Ханивелл» компаниясының президенти хәм атқарыўшы директоры Ражив Гаутам, «СиЭнЭйч Индастриал» компаниясы вице-президенти Стивен Надерни, «Дир энд Компани» компаниясының президенти Жеймс Филд қатнасты.

Мәмлекетимиз басшысы ибилерменлерди шын жүректен қутлықлап, Өзбекистан менен Америка Қурама Штатлары арасында саўда-экономикалық хәм инвестициялық бирге ислесиў раўажланып атырғанын, Америка –Өзбекистан саўда палатасы қоспа жойбарларды қоллап-қуўатлаўдың және әмелге асырыўдың әҳмийетли механизмине айланғанын атап өтти.

Шавкат Мирзиёев Кэролин Лэмм менен сәўбетлесиўде 2017-2021-жылларда Өзбекистан Республикасын раўажландырыўдың бес тийкарғы бағдары бойынша Хәрекетлер стратегиясына муўапық елимизде Хәкимшилиқ реформалар концепциясы қабыл етилгенин билдирди. Бул хўжжет мәмлекетлик басқарыўдың жаңа, нәтийжели хәм сапалы жұмыс алып барыўшы системасын жаратыў, мәмлекетлик басқарыў уйымлары хәм жергиликли атқарыўшы хәкимият уйымларның сәйкес жұмысын шөлкемлестириўге хызмет етеди.

Елимизде валюта саласында базар механизмлери енгизилгени, саўдадағы түрли тосқынлықлар алып тасланғаны, ибилерменлик хәм инвестициялық орталық буннан былай да жақсыланып атырғаны айрықша атап өтилди.

Рон Полетт пенен сөйлесиўде Өзбекистан менен «Женерал Электрик» компаниясы арасындағы бирге ислесиўди кеңейтиў, атап айтқанда, 2018-2025-жылларда Өзбекистан газ транспорты системасын техникалық жаңалаў, модернизациялаў хәм раўажландырыў бағдарламасын әмелге асырыў усыныс етилди. Елимизде гидроэлектр станцияларын қурыў, заманагөй медицина үскенелерин хәм жақтыландырыў қурылмаларын ислеп шығыўды жолға қойыў мәселелери додаланды.

Стивен Надерни менен сәўбетте «СиЭнЭйч Индастриал» компаниясы менен биргеликте Өзбекистанда жыйым-терим, мелиорация хәм жол қурылысында қолланылатуғын, газ бенен ислейтуғын заманагөй аўыл хожалығы техникаларын ислеп шығарыўды шөлкемлестириў мәселелери дыққат орайында болды.

«Ханивелл» компаниясының президенти хәм атқарыўшы директоры Ражив Гаутам менен сәўбетлесиўде өз-ара биргеликте нефть-химия хәм энергетика салаларында жоқары технологиялы қоспа жойбарларды әмелге асырыў, авиация үскенелерин жеткерип бериў бағдарында пикир алысылды.

Жеймс Филд пенен сөйлесиў уақытында «Дир энд Компани» компаниясы менен байланысларды жаңа басқышқа көтериў мәселелери додаланды. Атап айтқанда, елимизде мийўе-овощ хәм жүзимшиликте қолланылатуғын трактор хәм арнаулы техника қуралларын ислеп шығарыў, олардың аўысық бөлеклерин таярлаўды жергиликлиестириў, тараўға қәнигелескен тренинг орайын шөлкемлестириў бойынша усыныслар көрип шығылды.

Президентимиз Шавкат Мирзиёев 20-сентябрь күни болып өтетуғын Өзбекистан – АҚШ бинзес-форумы еки мәмлекет ибилермен шеңберлери арасындағы байланысларды буннан былай да беккемлеўде, перспективалы қоспа жойбарларды додалаў хәм өз-ара пайдалы келисимлерге ерисиўде үлкен уақыя болатуғынын атап өтти.

Америка – Өзбекистан саўда палатасының ўәкиллери Өзбекистан менен биргеликте қоспа бағдарламаларды хәм жойбарларды әмелге асырыўда белсене қатнасыўға таяр екенин тастыйықлады.

Бирлескен Миллетлер Шөлкемине Өзбекистан Республикасының саўғасы – Регистан майданының макети тапсырылды.

Усы мүнәсибет пенен өткерилген мәресимге Президентимиз Шавкат Мирзиёев қатнасты хәм шығып сөйледи.

Илажда БМШ Бас хаткериниң орынбасары Жен Бигл, Бас Ассамблея сесиясына келген дипломатлар, БМШ мәлимлеме орайының хызметкерлери қатнасты.

Адамзат цивилизациясының бесиклеринен бири болған елимизде илим, мәденият, саўда, архитектура, өнерментшилиқ эзелден раўажланған. Уллы Жипек жолының орайында жайласқан Самарқандта түрли үлкелерден келген инсанлар татыў жасаған. Регистан болса әне усындай әйемги хәм улыўма инсаният раўажланған қаланың бийтәкирар нышанына айланған. Комплекс 2001-жылы ЮНЕСКОның Жәхән мийрасы дизимине киргизилген.

Регистан бүгинги күнде де дўнья туристлерин өзине тартпақта. Бул жерде өткерилетуғын «Шарқ тароналари» халықаралық музыка фестивалы оның абыройын хәм халықаралық музыка фестивалы оның даңқын хәм халықлар дослығындағы әҳмийетин және де арттырмақта.

Регистан майданының макети елимиздиң қолы гүл уста өнерментлери тәрәпинен жасалған болып қымбат бағалы металл хәм гөззал миллий нағыслар менен безелген.

Өзбекистанның мирәтнамасы болған бул экспонаттың БМШ штаб-квартирасының ең тығыз орынларынан бирине, БМШ Қўипсизлик кеңеси хәм Бас Ассамблея заллары ортасындағы фойеге орнатылғанында өзине тән терең символикалық мәни бар, деди мәмлекетимиз басшысы.

БМШ Бас хаткериниң орынбасары Жен Бигл усындай сулыў хәм терең мазмунға ийе саўға ушын Президентимизге терең миннетдаршылық билдирди.

Мәресим БМШ каналлары арқалы эфирге берилди.

Өзбекистан Республикасы Президенти Шавкат Мирзиёев өмирлик жолдасы менен Америка Қурама Штатлары Президенти Дональд Трамп тәрәпинен шөлкемлестирилген рәсмий қабыллаў мәресимине қатнасты.

Мәмлекетимиз басшысының АҚШқа сапары даўам етпекте.

ӨЗА

Sa'ne: 21.09.2017 11:12, ma'rte ko'rip shi'g'i'ldi'